

మాతృదర్శనమ్

“శ్రీ దినమ్ అంటే ఆ రోజు, స్మృతించవలసిన ఆ దినము. తద్దినం అని మనం అనాలోచితంగా అంటాం.

ఆఖీకమ్-అంటే అబ్బానికి అనగా సంవత్సరం సంవత్సరం ఆచరించ వలసినది.

శ్రాద్ధమ్-అనగా శ్రాద్ధతో నిర్వహించవలసినది.

మానవుల కాలమానంలో సంవత్సరం- పితృదేవతలకు ఒక రోజు కింద లెక్క. అనగా, మనం ప్రతి సంవత్సరం నిర్వహిస్తున్న శ్రాద్ధకర్మ ద్వారా మన పితృదేవతలు ప్రతి దినమూ భుజిస్తున్నారన్న మాట. ఒక్క ఆఖీకం మానితే పితృదేవతలకు ఆ దినం ఉపవాసమే నన్నమాట.

గరుడపురాణంలోని ఇంకొన్ని అంశాలను, స్వల్ప కన్నడ యాసతో తెలుగులో వివరించి చెబుతున్నాడు ఆ వృద్ధ బ్రాహ్మణుడు. రాఘవేంద్రస్వామి మఠం మేడ మెట్లమీద, ధోవతి సరిగా మడుచుకోవటం రాని ఒక యువకుడు ఆ మాటలు వింటున్నాడు.

ఉదయం తొమ్మిది గంటలయింది. హైదరాబాదులోని బర్కత్ పురా అంచున ఉన్న రాఘవేంద్రస్వామి మఠం ధనుర్మాసంలో అయితే తెల్లవారు జామునుంచి భక్తబృందంతో క్రిక్కిరిసి ఉండేది. ఇప్పుడు ధనుర్మాసం గడిచి పోయింది. స్వామివారి బృందావనం ముందు కొద్దిమంది భక్తులు తీర్థం తీసు

కొంటున్నారు. కాని మతంపై అంతస్తు శ్రాద్ధకర్మలు నిర్వర్తించటానికి వేచి ఉన్న పాతిక, ముప్పయిమంది శిష్టాచారులతో నిండుగా ఉంది.

అట్లా వేచి ఉన్నవారిలో చాలామంది ఉద్యోగస్థులు. కొందరు పెన్షన్ దారులు. గరుడపురాణం గాని, మార్కండేయ పురాణం గాని వారికి పట్టినట్లు లేదు. ఆఫీసుల మీది ధ్యాసతో చేతి గడియారాలు చూసుకొంటూ, ఉబుసు పోకకు రాజకీయాలు, లోకాభిరామాయణాలు మాట్లాడుకొంటూ ఎవరి ఆధిక్యాన్ని వారు చాటుకుంటూ, ఇతరులను ఖండిస్తే గాని తమకు తృప్తి లేదనుకొనేవారే అధిక సంఖ్యలో ఉన్నట్లున్నారు. వ్యక్తిగత అభిప్రాయాలు అందరిమీదా రుద్దితే గాని వాళ్ళ పితరుల ఆత్మలు శాంతించవు కాబోలు అని ఒక రిద్దరు జిజ్ఞాసువులు ఆంతరంగికంగా తలపోస్తున్నారు.

సుశీల రెండుసార్లు మెట్లు దిగింది. రెండుసార్లు ఎక్కింది. మేడమీది మూడు హాళ్ళను పరికించి వచ్చింది. అవరకర్మలు నడిపించే మతం తాలూకు బ్రహ్మవేత్త కూడా పెద్ద దర్బల చుట్ట పట్టుకొని పైకి వచ్చి, అక్కడి ఏర్పాట్లన్నీ ఒకసారి పరికించి చూసి, వంట బ్రాహ్మడితో కన్నడంలో మాట్లాడుతూ- “ఇదుగో అయిదు నిమిషాల్లో ప్రారంభిద్దాం. యజుర్వేదులంతా అటు కూచోండి. ఋగ్వేదులు ఇక్కడ” అని శ్రాద్ధకర్తలకు స్థలాలు నిర్దేశించాడు. నీళ్ళ చెంబు, హరివేణం, ఉత్తరణి, చిన్న గిన్నెలో నువ్వులు, మరో చిన్న గిన్నెలో బియ్యపు గింజలూ, అన్నపు గిన్నె, పాయసపు పాత్ర, కణకణ లాడుతున్న బొగ్గులతో ఒక్కొక్క కుంపటి, వాటితోపాటు ఆకు దొప్పలు. ఒక్కొక్కరి ముందు ఇవన్నీ ఉన్నాయి గాని, మరిచిపోయిన తులసిదళాలు, గంధం ఆకు, బెల్లంముక్క పెరుగు గిన్నె నేతిదొన్నెలు తెచ్చి వంటబ్రాహ్మడు సర్దుతుంటే సుశీలకు మరింత ఆత్రత కమ్ముకొన్నది.

ఆ రోజు ఆమె తల్లి ఆబ్ధీకం, కర్తగా కుదుర్చుకొన్న బ్రాహ్మడింకా రాలేదు. సామూహిక శ్రాద్ధ కాండ ప్రారంభించబోతున్నారు.

కళ్ళలో, మాటల్లో ఆందోళన వ్యక్తమవుతూండగా ఆమె మంత్రోచ్ఛారణకు నోరు విప్పబోతున్న బ్రాహ్మణి సమీపించి “ఏమండీ...” అంది.

రాజకన్యలా ఉన్న ఆమె తీవ్రనీ, అందాన్నీ కొట్టవస్తున్నట్లున్న ఆమె ఐశ్వర్యమూర్తినీ ఎవరు గౌరవించకుండా ఉండగలరు?

“ఫరవాలేదమ్మా. కింద ఆఫీసుకు పోయి చూడండి. బీదబ్రాహ్మ లెవరైనా దొరుకుతారు.”

సుశీల గబగబా మెట్లు దిగిపోతున్నది. రెండుచేతుల నిండా బంగారు గాజులు, కళ్ళకు రోల్లుగోల్లు ప్రేమ అద్దాలు, బంగారు రంగు బెంగుళూరు పట్టుచీర, చేతిలో ధోవతుల జత ఉన్న పాకెట్టు, భుజాల నిండుగా కప్పుకొన్న మీగడతెలుపు కాళ్ళీరు శాలువా. అందర్నీ - అంటే సామాన్య లందర్నీ - కిటికీ దగ్గరకు వచ్చి మాట్లాడమనే మతం మేనేజరులు కూడా ఆమె చొరబడి లోనికి వస్తుంటే లేచి నుంచొని మర్యాదగా సానుభూతిగా మాట్లాడుతున్నా అక్కడ మనిషెవరూ కనిపించక మళ్ళీ ఆవేదనతో మెట్లముందుకు సాగింది.

అప్పుడు కనబడ్డా డా యువకుడు. సన్నగా, దృఢంగా, పాత ధోవతి, నలిగిన లాల్చీ, పైన టవలు, రెండు రోజుల గడ్డం, ఆకలిగా ఉన్నట్లు లోతుకుపోయిన కళ్ళు చామనచాయ దేహ వర్ణం - ఇదీ అతని ఆకారం. మతంలో మధ్యాహ్నం భోజనం టిక్కెట్టుకు ఇట్లాంటి వాళ్ళు ప్రతి రోజూ ఒకరిద్దరైనా తగులుతుంటారు. ముఖ్యంగా పేదకన్నడ బ్రాహ్మణులు. సుశీల అతన్ని నిల వేసింది.

“ఏమండీ.... మీరు.... మీరు బ్రాహ్మణేగా?”

అతను ఆమెను పూర్తిగా చూడకుండానే తల ఊపాడు.

“చూడండి. ఈ రోజు మా అమ్మగారి శ్రాద్ధకర్మ ఉంది. నాకు.... అన్నదమ్ము లెవరూ లేరు. కుదుర్చుకొన్న బ్రాహ్మణు ఇంతవరకూ అయిపు లేడు. భోక్తలున్నారు పైన. మీరు కూర్చుంటారా ఇబ్బంది లేకపోతే? పాతిక రూపాయ లిస్తాను దక్షిణ. ఇదుగో ధోవతుల జత, ఉత్తరీయాలు. మీకు పుణ్య ముంటుంది. మా అమ్మ తద్దినం ఎప్పుడూ మానలేదు.”

అంతా విన్నాడో లేదో అతను - “పదండీ” అని మాత్రం ముందడు గేశాడు. మొదటిసారిగా ఆమె ముఖం పరికించినట్లుంది. “నా కేమీ అక్కర్లేదు. మాతృయజ్ఞం చాలా పవిత్రమైనది” అన్నాడు.

నాలుగైదు నిమిషాల్లో అతను చన్నీళ్ళ స్నానం ముగించి, గుడ్డలు పిండుకుంటూ హాల్లోకి వచ్చాడు. ఆమె అతనికి చోటు చూపిస్తూ “కృష్ణయజు ర్వేదులం. ఈ చీటీమీద మా గోత్రపురుషుల ప్రవర, మా అమ్మగారి పేరు మా నాయనమ్మల పేర్లు ఉన్నాయి. శ్రమ అనుకోకుండా శ్రద్ధగా....” అని చీటీ అందించింది.

అతను చీటీ ఒకసారి చూసుకున్నాడు. భారద్వాజస గోత్రం. మొదటి పేరు ‘శారదాంబ’. ఉలిక్కిపడి ఆమె వంక చూసి తలపంకించాడు. అతని తల్లి పేరు కూడా శారదాంబే.

సుశీల అనిర్వచనీయమైన తృప్తితో అతని వంక మరోమారు చూసింది. తడి టవలు మొలకు గట్టిగా చుట్టుకొన్నాడు. మెడలో మూడు పోగుల జందెం. నిమీలిత నేత్రాలతో గాయత్రిని జపిస్తూ, ఏదో కూలికి కాకుండా తన తల్లి శ్రాద్ధకర్మనే నిర్వర్తిస్తున్నట్లుగా దీక్షపూనిన యువ పరివ్రాజకుడిలా గోచరిస్తున్నాడు.

పరివ్రాజకుడు- అన్న శబ్దం హృదయక్షేత్రంలో ప్రతిధ్వనించి సుశీల ఉలిక్కిపడ్డది. వెన్నుపూస మీద హిమవర్షం కురిసినట్లయింది. "ఏమయిందమ్మా? ఏమయింది?" అని ఆమె పక్కనే నిలబడి ఉన్న ఇద్దరు ముత్తయి దువులు ప్రశ్నిస్తున్నారు.

"ఏం లేదండీ. మానాన్న అమ్మా జ్ఞాపకం వచ్చారు" అని గోడకానుకుని నిలబడింది.

దాదాపు అతని వయసులోనే తన తండ్రి సన్యాసాశ్రమం స్వీకరించాడు. ఎవరి అనుమతి తీసుకోలేదు. ఎవరినీ సంప్రదించలేదు. 'శాంతమూర్తి'- అని అమ్మ ఒకే ఒక మాటలో ఆయన్ని గురించి ప్రస్తావించేది. తన మేడ, ఐశ్వర్యం, అనుకూలవతి అయిన భార్య, రెండు నెలల పసికందయిన తాను- ఇవన్నీ విడిచి ఆముష్మికలోకాల్ని వెతుకుతూ, అంత అకస్మాత్తుగా ఏ దిక్కున పయనించాడో ఈనాటికీ అగమ్యమే.

ఒక్కసారి మాత్రం తల్లితో ఒకే ఒక్క వాక్యంతో తన మనోవేదన చెప్పుకొన్నాడట: "ఈ జీవితం అబద్ధమైనది" అని. అమ్మ ఏమని ఏడ్చిందో, ఏ దేవతల్ని ప్రార్థించిందో తన కెట్లా తెలుస్తుంది? మొసలి కన్నీరు కారుస్తూనే ఆ స్త్రీకోసం వింత వింత ఉచ్చులు పన్నిన బంధువుల నుంచి, జ్ఞాతివైషమ్యాల నుంచి స్వీయరక్షణ చేసుకొంటూ, తనను కంటికిరెప్పగా సాకిన తల్లి మాత్రమే తనకు గుర్తు. ఎవరు రూపమో, ఎవరు నీడో తెలీకుండా పెంచిన సౌజన్య స్వరూప మొక్కటే తన ఆరాధ్యదేవి అయింది. ఆ కారుణ్యమూర్తి కోర్కెతోనే పెద్ద చదువులు చదివిందీ, ఆడిందీ, పాడిందీ.

మూడేళ్ళ క్రితం అనాయాసంగా తన అసిధారావ్రతాన్ని ముగించి తనువు చాలించింది. ఒక్కటే కోరిక. "తల్లీ-మంచివాణ్ణి చూసి పెళ్ళాడు" తుది కోరిక. ఎవరా మంచివాడు? తన ఆ స్త్రీని చూసి భ్రమించేవాడా? అంత స్తుకు విభ్రమం పొందేవాడా? తన తల్లిని గౌరవించేవాడే తనకు మంచివాడు. ఊలసికోట లాంటి తల్లి ప్రశాంతతే తన అవ్యక్తావేదన. ఎవ్వరితో ముచ్చ

టించినా తీరని ఆ ఆవేదనకు అక్షరరూపమే- ఆమె ఈ నాలుగేళ్ళ నుంచి రాస్తున్న 'మాతృ స్మృతి'. పద్యాలూ, పాటలూ-సాంప్రదాయ బద్ధమైనవీ, పాశ్చాత్యరీతులవీ. విశ్వవిద్యాలయంలో తను చదువుతూన్నప్పుడు ఆకళించు కొన్న ప్రాకృశ్చిమ ప్రాకారాల మధ్య ఉన్న స్మృతుల రవళి. ఎవరికీ చూపలేదు; ప్రశంసల ప్రస్తావనే లేకుండా తన ఆత్మత్వప్రీతి, వేదనోపశమనానికీ వేలు వెచ్చించి అచ్చు వేయించింది. వానిటి బ్యాగు నుంచి తీసి చదువు కుంటున్నది.

కింద స్వామి బృందావనం నుంచి హస్తోదకం గంట వినవచ్చి సుశీల పుస్తకం మూసింది. అక్కడ శ్రాద్ధకర్మకాండ కూడా ముగిసినట్లుంది.

“ఆ వాయస పిండాన్ని దొన్నెలో వేసుకుని పైకి వెళ్ళి కాకులకు పెట్టండి”-అని వశిష్టలవారు నిర్దేశిస్తున్నారు.

అతను దొన్నె రెండు అరవేతుల మధ్య ఉంచుకొని డాబామీదికి నడుస్తున్నాడు. తను కూడా అతని వెనకనే వెళ్ళింది. పిట్టగోడ అంచున దొన్నెను ఉంచి, కళ్ళు మూసుకొని సమస్కరిస్తున్నాడో లేడో, కాకి వచ్చి పిండాన్ని అమాంతం నోట కరచుకుంది. ఆమె కళ్ళు చెమ్మగిల్లి వందనం చేస్తూ రెండు షణాలు నిలబడిపోయింది. వాయస రూపంలో వచ్చిన పితృ మాతృదేవతలు తృప్తిపడ్డారు గదా! ఎప్పుడూ, ఈ మూడు, నాలుగేళ్ళ నుంచి తన కంఠ ఆనందం కలగలేదు.

అతను మళ్ళీ మెట్లు దిగి తడిపొడిగా ఉన్న దోవతిమీదనే, గోడవారన ఉంచిన చొక్కా తొడుక్కొని తువాలను ఒకసారి నిశ్శబ్దంగా దులుపుకొని, ఆమెకోసం కాబోలు కలయజూస్తున్నాడు. సుశీల అతని ఎదుటనే ఉన్నది.

“అదేమిటి? భోజనం చేయరా?” అని విస్తుపోయి అడిగింది.

శ్రాద్ధకర్మల వారికి మఠం వారు మూడు భోజనం టిక్కెట్లు కూడా ఇస్తారు. మిగతా వారు అన్న పాయసశేషాన్ని ప్రసాదంగా భావించి గాని, యజ్ఞశేష మనుకొని గాని భోజనశాలకు తమతో తీసుకుపోతారు.

“లేదండీ. నేను వెళ్ళాలి. భోక్తలింకా ఉన్నారు కదా!”

సుశీల గబగబా వర్షు తీసి చూసింది. పది రూపాయల నోటు ఒక్కటే ఉంది. మిగతావి ఏబై లు, పంద నోట్లు. దోవతుల పాకెట్టు విప్పి, ఒక ఏబై నోటు ఉత్తరీయాల జతమీద పెట్టి- “చాలా థాంక్స్ డీ సమయానికి మీరు కనిపించకపోతే చాలా ఇబ్బందయేది” అంటూ ఇవ్వబోయింది.

“నాకేమీ అక్కర్లేదన్నాను ఇందాక. మళ్ళీ అదేమాట. మీ తృప్తికి శాస్త్రార్థం రూపాయి పావలా దక్షిణ ఇస్తే చాలు.”

“మరి ఇవి...?” అవి ధోవతులు.

“ఇక్కడ బ్రాహ్మల కెవరికైనా ఇవ్వండి. బయట పేదవాళ్ళు బారులు తీర్చి కనపడతారు. వాళ్ళకు దానం చేయండి. మంచిది కూడా.”

వర్సంతా వెతికినా రూపాయి నోటు కనిపించలేదు. పావలా దొరికింది. తను పేదవాడని తెలుస్తూనే ఉంది. కాని దానం గ్రహించడు.

“ఒక్క షణం ఉండండి. కిందకుపోయి చిల్లర తెస్తాను.”

ఆమె వెనకనే అతను మెట్లు దిగుతూ. “ఆ పావలా బిళ్ళ చాలు కదండీ. శ్రమ పడవద్దు” అంటూ చెయ్యి చాపాడు.

“అయితే ఉండండి. ఆటో ఛార్జీలన్నా తీసుకోరా ఏమిటి?” అంటూ వది నోటూ, పావలా బిళ్ళా అందించబోయింది.

“ఆటో అక్కర్లేదు. చాలా దగ్గర” అని పావలా కాసు చేతిలో తీసుకొని “వస్తానండీ” అంటూనే వినవిసా నడిచిపోయాడు. మట్టి అంటుకున్న పాత తడిపొడి ధోవతీ, అదే పాత సలిగిన లాల్చీ, వెలిసినదైనా నిండుతనం ఇస్తున్న భుజం మీది టవలూ, కాళ్ళకు చెప్పులైనా ఉన్నాయా? దానగ్రహీతలెందరినో చూసిన తను, ఈ అవరిగ్రహీతుడి వింత ధోరణినీ, వినయసంపత్తినీ ఆశ్చర్యంగా ఆలోచిస్తూ, అసంతృప్తి ఆవహిస్తుండగా గేటు దాకా వచ్చి- “ఏమండీ !” అని పిలిచి ఆగిపోయింది.

“నాకేమీ బాగోలేదు. ఏమీ తీసుకోలేదు. ఇదిగో ఈ పుస్తకమన్నా పుచ్చుకోండి. మా అమ్మగారి...”

నిస్సంకోచంగా గ్రంథా న్నందుకొని వెంటనే పుటలు తిప్పుతూ ఆగి పోయి, మొదటిసారిగా ఆమె ముఖాన్ని తిలకిస్తూ “మా అమ్మ పేరు కూడా శారదాంబే. మాతృ స్మృతి అంటే మాతృస్తవమే. ఆమె ధన్యురాలే. స్తోత్రం రాసినవారూ ధన్యులే” అంటూ పేజీలు తిరగేస్తూనే ఉన్నాడు. అతను కదలి పోవటం కూడా సుశీల గమనించలేదు. భోజనానికి ఆమె మఠంలోకి వెనుదిరిగి పోయింది.

* * *

దాదాపు సంవత్సరం నుంచి శ్రీనివాసశర్మ వ్యాకులపడుతూనే ఉన్నాడు. బొంబాయిలో ఉన్న మూడేళ్ళూ తల్లి తద్దినం పెట్టడానికి నానాయాతనలూ

వడవలసి వచ్చింది. ఒక ఏడు మాత్రం నాసిక్ దగ్గర త్రయంబకేశ్వరం వెళ్ళి జరిపించగలిగాడు. రెండేళ్ళు అన్నదాన సమాజం వారికి కొంత డబ్బు కట్టి శ్రాద్ధకర్మ నిర్వర్తించాననుకొన్న అర్థభాగం తృప్తితో మసిలాడు. నిరుడు హైదరాబాదు బదిలీ కాగానే మాతృయజ్ఞానికి ఆటంకాలు తొలగి పోయాయనుకొని వంట మనిషిని, బ్రాహ్మణ్ణి, భోక్తల్ని ముందే కుదుర్చుకుని ఆఫీసులో తన తోటి వాళ్ళందర్నీ భోజనాలకు పిలిచాడు. తీరా పెద్ద ఎత్తున వంట పూర్తయి నిరీక్షిస్తూ, అపరాహ్ణం కూడా గడుస్తున్నా బ్రాహ్మణులు రాక పోయేసరికి చికాకుపడి, నరసింహాన్ని పంపించాడు. ఆరా తీయగా ఆ నలుగురు విప్రులూ అయిదు వందల రూపాయలకు ఆశపడి నైనిక్ పురిలో ఒక మిలిటరీ ఆఫీసరు తండ్రి చావుకు తరలిపోయారని భోగట్టా దొరికింది. ఇక ఆ వంట బ్రాహ్మణ్ణి ఎవరో ఇద్దరు బ్రహ్మచారుల్లో తతంగం అయిందనిపించాడు. శర్మ భిన్నుడై పోయాడు. నిజానికి తన జీవితమంతా వ్యాకులమేకదా అనుకున్నాడు.

పుట్టింది పేదగా మారిన శిష్ట కుటుంబంలో బాల్యంలోనే, తనకు జ్ఞానం స్ఫురించకముందే తండ్రి చావు. అష్టకష్టాలు పడి, ప్రిడర్ల ఇళ్లలో వంటలుచేసి తనకు వారాలు కుదిర్చిన అమ్మవల్ల తన చదువు ముందుకు సాగింది. కాలేజీ నుంచి స్కాలర్షిప్పులు అంచెలంచెలుగా అయినా, నిరాఘాటంగా తన చదువు ఈడేరుతున్నది. కానిపూలమ్మిన ఊళ్ళోనే కట్టెలమ్ముతూ, కొవ్వొత్తిలా కరిగి పోతూ, నేడో రేపో తన కోసమేబతికిన తల్లి సంగతి తనచదువు మత్తులో మరిచి పోయాడేమో? తనకు ఉద్యోగప్రాప్తి అని తలపోస్తూండగా ఆమెకు అవసాన కాలం. తను స్కాలర్షిప్పులో మిగిల్చి పంపిన మొదటి సంపాదన తల్లి దహన క్రియలకు మాత్రమే ఉపయోగపడింది. ఎవరి కోసం ఈ చదువు, ఎవరి కోసం బ్రతుకీక? ఎవరి నుద్దరించడానికి తన ఉద్యోగ ప్రయత్నం? మేనమామ ఎవరె వరినోఅర్థించి తెచ్చిన అప్పుతో నిత్యకర్మ ప్రారంభించాడు. కులం పట్టణపులు, క్రియారూపక మతకర్మలు. వీటిలో ఏమీ విశేషం గోచరించని నమ్మకం, తన సంస్కారం, చదువు. కర్మ చేస్తున్నప్పుడు మొదటిసారిగా గరుడ పురాణం విన్నాడు. పితృదేవతలు పైశాచిక ప్రేతరూపం వినర్జించి చంద్రలోకం దాకా పయనించడానికి పదహారు మాసాల కాలం. మాసికాలు, ఏడూరు అనబడే సాంవత్సరీకం నిర్వర్తించేసరికి ఈ ప్రథమ ప్రయాణం ముగుస్తుంది. మన కాలమానం నెల పితృదేవతలకు అప్పటి వరకూ ఒక దినమే. నమ్మకం లేకుండానే విని, తనకింత ఉపశమనం ఎందుకు కలిగిందో విమర్శించుకున్నాడు.

అమ్మ చివరి మాటలు తను వినలేకపోయినా, మేనమామ నోటి నుంచి విని శ్రాద్ధకర్మలు క్రమం తప్పకుండా నిర్వహిస్తున్నాడు. ప్రతి శిశువులోనూ ఎదగబోయే వృద్ధుడి రూపాన్ని చూసే నిస్సృహ ధోరణి నుంచి, మరణం పొందనున్న ప్రతి మానవ స్వరూపంలోనూ గుప్తమైన శాశ్వత స్థితి ఇమిడి ఉన్నదన్న బ్రహ్మజ్ఞానాన్ని గురించి తెలుసుకుని, తన తల్లి వంటి దైన్యుల కందరికీ ఒక శరణాలయం స్థాపించాలని ఎప్పుడో నిర్ణయించుకున్నాడు. అది లక్షలతోనే సాధ్యమయ్యే సంకల్పం. అందుకే తన ఆర్జనంతా వినియోగిస్తున్నాడు.

రాఘవేంద్రస్వామి మఠం అతనికి చాలా నచ్చింది. కన్నడ ఆంధ్ర సంప్రదాయాల్లో అభేదం, శిష్టులకు, ఆధునికులకు కూడా అనుకూల వాతావరణం. నరసింహం చెప్పిన మీదట అక్కడి ఏర్పాట్లు చూసి, తల్లి శ్రాద్ధానికి అనుకూల స్థితి ఉందని తృప్తి పడి, తిథి, వారం, తేది నిశ్చయం చేసుకోవడానికే ఆనాడు వచ్చింది. తల్లి ఎంత దీనురాలిగా ప్రపంచయాత్ర ముగించుకుందో గాని, అంత నిరాడంబరంగానే అతనక్కడకు వెళ్ళాడు. అది అలవాటు. సుశీల అప్పుడే అతన్ని నిలవేసింది.

* * *

తీరా సుశీల ఇంటిని చేరిన తరువాత గాని తన వానిటీ బ్యాగ్ లో ఒక కొత్త మనీపర్సు ఉన్నట్లు తెలుసుకోలేదు. ఎంతటి మతిమరుపు? తనదా? తను స్నానం చేయబోతూ చేతికందించి, చివరకు తిరిగి తీసుకోకుండానే నిర్గమించిన ఆ పేద యువకుడిదా? అయ్యో ఎంత పొరపాటు జరిగింది. అని విస్తుబోయి, వదిసార్లు దాన్ని తెరిచి చూసింది సుశీల.

ఎస్. ఎస్. ఖణ్ణస, పి. హెచ్ డి. అన్న లేబిల్ మాత్రం లైప్ చేసిన అక్షరాలతో సగం మాసిపోయి కనబడుతున్నది. లోపల మూడు వంద రూపాయల నోట్లు, ఏడు పది రూపాయల నోట్లు, రూపాయి లోపు చిల్లర, కొత్తగా ఉన్న రెండు చిన్న తాళపు చెవులు. వాటిని చూడగానే మొదట స్కూటర్ వేమోనన్న అనుమానం తగిలి పరీక్షగా పరిశీలించింది. అవును. అయితే అతను స్కూటరు మీద వచ్చి ఉంటాడా? లేక...లేక... దొంగ పర్సా? చీ, పాపం: మరి ఎట్లా వెళ్ళగలిగాడు? స్కూటర్ ను లాక్ చేయకుండానే వచ్చి, ఆపి, తిరిగిపోయి ఉంటాడా? ఏదృష్టి నుంచి ఆలోచించినా పశ్చాత్తాపం చుట్టు ముడుతూనే ఉంది.

మర్నాడు బ్యాంకులో తన క్యాబిన్ లో కూచున్న తక్షణమే టెలిఫోన్ డై రెక్టరీ తీసి పేరు వెతికింది. ఎస్. ఎస్. ఖణ్ణస లేదు. పోసీ, ఖణ్ణస

ఎస్. ఎస్. అదీ లేదు. ఎక్స్‌ప్రెస్‌కి ఫోన్ చేసి ఎంక్వయిరీ చేసింది. ఊహాః! నిజంగా దొంగ పర్సేనేమో అని భయం పట్టుకున్నది. సబ్ మేనేజర్ పురుషోత్తం గారిని పిలిచి సలహా అడిగింది.

“ఇదేదో ఉత్తరాది పేరు?” అన్నాడాయన.

దాంతో సుశీల సందేహాలు పెచ్చు పెరిగాయి, గాని పరిష్కారం గోచరించక, సీటీ వార్తాపత్రికలో చిన్న ప్రకటన ఇద్దామనుకొని మళ్ళీ ఆయన సలహా అర్థించింది.

“కొరివితో తల గోక్కోవటం అవుతుంది. దొంగ పర్సే అయితే, వాడో పిక్‌పాకెట్ అయి ఉంటాడు గదా? వాడితో మీ పరిచయమేమిటి? ఎట్లా, ఎక్కడ, ఎందుకు ఇన్ని ప్రశ్నలొస్తాయి. లక్షా తొంభై. పోలీసుల్లో వ్యవహారం!”

‘దొంగ’ అన్న పదం కర్ణకరోరంగా ఉన్నది. అతని అమాయకమైన ముఖానికిగానీ, అతని తదుపరి ప్రవర్తనకుగానీ ఆ పదంతో పొంతన కుదర లేదు. చేసేది లేక దాన్నో కవర్లో వేసి సీలు చేయించింది. కాని మరిచిపోవడం సాధ్యమా? సాధ్యం కాకుండా చేసిన ఇంకో సంఘటన కూడా జరిగింది.

ఆ నెలలోనే సుశీలకు ప్రమోషన్ వచ్చింది. రీజినల్ ఆఫీసులో ఫారిన్ ఎక్స్‌ప్రెస్‌కి డిపార్టుమెంట్ హెడ్‌గా. ఆ హడావిడి పార్టీలు, తన కాగితాలన్నీ సర్దుకోవటాలు కొత్త బ్రాంచి మేనేజర్‌కు అప్పగించటాలు. శ్రీ సహజమైన తన జాగ్రత్తను క్షణం మరచిపోయిందేమో? సీలు కవరు కిందపడి ఆ పర్సు విడిపోయి, అందులో ఏ మూల దాగి ఉందో ఒక చిన్న పాస్‌పోర్టు సైజు ఫోటో జారి వచ్చింది. ఒక మధ్యవయస్కురాలైన వితంతు శ్రీది. ఆమెకు ఫోటోగ్రఫీ హాబీ. ఇంట్లో వంటగది పక్కన ఉన్న పాంట్రీ గదిని డార్క్ రూమ్‌గా మార్చి అక్కడే ఫోటోలు డెవలప్ చేయడం. అందులో ఎన్టర్జి మెంటంటే ఆమెకు మహాఇష్టం. ఇంటినిండా తల్లి ఫోటోల ఎన్టర్జి మెంటు పది పన్నెండు దాకా ఉన్నాయి. ఈ ఫోటోను కూడా నాలుగైదు రోజుల్లో పెద్ద సైజుకు ఎన్టర్జి చేసి చూసింది. నలుపు తెలుపు ఫోటో. అక్కడక్కడ టచింగ్ చేస్తూ పరీక్షగా చూసింది. నిస్సందేహంగా ఆ బొమ్మలో ఆ రోజు తను చూసిన పేద యువకుడి పోలికలెన్నో ఉన్నాయి. ముఖ్యంగా ముక్కు, కళ్ళూ, నుదురు. అతని తల్లి ఫోటోలా ఉంది. హమ్మయ్య? ఇది దొంగపర్సేని పురుషోత్తం గారు రేకె త్తించిన అనుమానం పటాపంచలయి పోయింది. తన నవనాగరిక ఆలోచనలకు మళ్ళీ పశ్చాత్తాపపడి వార్తా పత్రికలో ప్రకటన ఇవ్వా

లనే నిశ్చయించుకుని ఫోన్ చెయ్యాలని డైరీలో గుర్తు రాసుకున్నది. కాని ఆ మరుసటి రోజు, ఆ మరునాడు, ఆవలి ఎల్లుండి- పూర్తిగా తీరికలేని పని. పెద్ద బాధ్యత. రీజినల్ మేనేజర్ తరువాత పెద్ద పదవిగల సీటు. కొత్తగా అమర్చిన రెండు కంప్యూటర్లతో తను ఇప్పుడే అలవాటు పడుతున్నది. పెండింగ్లో ఉన్న యాభై, అరవై అప్లికేషన్లు, తను చార్జి తీసుకోకముందే బ్రాంచి ఆఫీసులనుంచి వచ్చినవి- సగంపైనే డిస్పోజు చేసి తిరిగి వాపసు చేసినా, పెద్ద మొత్తాలవి మాత్రం అలాగే ఉన్నాయి. ఈ ఇంపోర్టు లై సెన్సు లతో విదేశీ మారకం అప్లికేషన్లు ఒక్కోసారి పెద్ద తలనొప్పి. రిజర్వు బ్యాంకుతో, కంప్యూటర్లతో, క్లయింట్లతో, బ్రాంచి మేనేజర్ల ఒత్తిడితో వారానికి వది రూపాలతో పంపవలసిన ఒకే రిపోర్టు- వంటి వాటితో తన చదువుకు పూర్తిగా ఛాలెంజ్ అనిపించుకునే పదవికి తనెందుకు ఎదిగిపోవాలి మరి- అని కూడా ఒక్కో క్షణంలో అనుకునేది.

తెలుగు సినిమాల్లో కథా సరళత కోసం, దర్శకుడి ఆలోచన, భావు కత్వ లోపం వల్ల ఆనేక యాదృచ్ఛిక సంఘటనలు ఒకేకాలంలో జరిగి పోతుంటాయి. కర్మ సిద్ధాంతాన్ని సమ్మేవాళ్ళు ఇటువంటి లీలల్ని తమ అనుభవంగా పేర్కొంటుంటారు. ఆ మధ్యాహ్నం కాఫీ టైమ్లో ఒక విజిటింగ్ కార్డు సుశీల ముందించిన ఎకౌంట్స్ అసిస్టెంట్లు "రీజినల్ బాస్ గారు వీరి ఫైల్ ను చూడమంటున్నారు" అని ఆ కార్డు క్లయింట్ ను ప్రవేశపెట్టి వెళ్ళి పోయాడు.

"ఖణ్డస కంప్యూటర్ కన్సల్టెన్సీ సర్వీసెస్: డా. కె. శ్రీనివాస శర్మ, ఎం.డి."

తేలికరంగు ఉలెన్ సూటు, తేలిక తేనెరంగు చలవ కళ్ళజోడు. చేతిలో ఎగ్జిక్యూటివ్ బ్రీఫ్ కేస్.

"ఎక్యూజ్ మీ"

అతనే? తన డేబిల్ మీడి నేమ్ ప్లేట్ చూస్తూ నిలబడిపోయాడు- 'మిస్ ఎస్. సుశీల, ఎం.కాం, సి.ఎ., ఐ.ఐ.బి.'

కుర్చీ చూపకుండానే "మీరా"? అన్నది.

కళ్ళజోడు తీశాడు. ఆమె లేచి నుంచొని నమస్కారం చేసి, "గుర్తు పట్టారా?" అని ప్రశ్నించింది.

చేతి రుమాలుతో ముఖం తుడుచుకుని, "కొంచెం మారిపోయారు. గుర్తు పట్టాను. కూర్చోవచ్చా?" అని చిరునవ్వు నవ్వాడు.

“క్షమించాలి? నుంచోనే ఉన్నారు.”

కూచుని బ్రీఫ్ కేస్ తెరచి ఆమె పుస్తకం “మాతృస్మృతి” తీసి “మంచి కవిత్వాన్ని మరచిపోయేవాళ్ళు మూర్ఖులు” అంటూ అందించాడు.

సుశీలకు అశ్రుజలం మసకలో పుస్తకంలో అతను అండర్ లైన్ చేసిన పంక్తులూ, మార్జిన్ లో రాసిన పెన్సిల్ అక్షరాలూ అస్పష్టంగా కనిపిస్తున్నాయి.

“నన్ను క్షమిస్తానంటే ఇంకో మాట చెబుతాను. మీ పర్సనా దగ్గరే ఉంది. స్కూటరు తాళం చెవులు కూడా.... చాలా అపోహ పడ్డాను” అని అన్నది.

“అట్లాగా? ఎక్కడో పోయాయనుకున్నాను. మా అమ్మ స్వప్నంలో కనిపించి పోలేదని చెప్పింది. మీ పద్యంలో ఒకచోట జార విడిచిన తాళపు గుత్తిని గురించిన ప్రస్తావన ఉంది.” అని సౌమ్యమైన కృతజ్ఞతలు.

ఆమె కుతూహలంగా, ఆశ్చర్యంగా అతని వంక తేరిపార చూసి “ఎప్పుడొచ్చింది ఆ కల?” అని అడిగింది.

“పోయిన.... అంటే కిందటి గురువారంనాడు.”

సుశీల ఆ రోజునే అతని మాతృమూర్తిని ఎస్టాబ్ చేసింది. మీ “అమ్మ గారిని నేను చూశాను.”

“మా అమ్మనా? ఎప్పుడు? ఎక్కడ?”

“మా ఇంటికి ఒకసారి రాగలరా?”

అతను నవ్వి, “మరి మా అప్లికేషను సంగతి అంతేనంటారా?” అన్నాడు.

“సారీ” ఆమె కాబినెట్ తెరిచి వెతికి ఖణ్ణుస కన్సల్టెన్సీ సర్వీసెస్ వారి పోర్టుఫోలియో తీసింది.

“ఒక్కమాటలో చెప్పమంటారా - మీ బ్యాంకు వారి ఆభ్యంతరాలను? కోల్లెటరల్ లేదని రాశారు. ఇరవై ఒకటో శతాబ్దానికి వదమంటున్నారు. కాని అంతా డబ్బుతో ముడిపెడితే ఆ ప్రయాణం సాగదు. మానవ మేధకు డబ్బు కన్నా ఎక్కువ విలువ ఉంది.”

ఆమె కాయితాలు చదువుతూనే “అయిదు లక్షలా?” అని స్వగతంగానే పైకి అన్నది.

“అవును.”

“డన్: మీ కొల్లెటరల్ నేను” అని సుశీల లేచింది.

బయట అతని కారు డ్రైవర్ ముందుకు వచ్చి బ్రీఫ్ కేస్ అందుకున్నాడు. తనే డ్రైవర్ సీట్లో కూర్చుని “డై రెక్షన్లు చెప్పండి” అని అన్నాడు.

సుశీల మేనత్త వేడిగా వడ్డించిన భోజనం తిన్నాడు. తల్లి ఫోటో తీసుకుని నెలపు తీసుకుంటూ “మా అమ్మ ఆత్మ ఈ చిత్రంలో ఉందనిపిస్తూంది. చాలా శ్రమ తీసుకున్నారు” అన్నాడు.

“మళ్ళీ పర్స మరిచిపోయి పోతున్నారు.”

అతను వెనక్కి వచ్చి “ఆ ఫోటోగ్రాఫర్ కు ఇవ్వండి అందులో డబ్బు. కీస్ మాత్రం ఇచ్చేయండి” అంటూనే సాగిపోయాడు.

మళ్ళీ వస్తాడని సుశీలకు తెలుసు. మళ్ళీ టెలిఫోన్ లో పిలుపు వస్తుందని అతనికి తెలుసు. మాతృస్తవం తరువాత మాతృదర్శనం. తల్లులు దీవించిన ఏ బంధమైనా శాశ్వత బంధమేనని, మంగళప్రదమేనని వాళ్ళిద్దరికీ తెలుసు.



ఆంధ్రప్రభ సచిత్రవారపత్రిక

19-8-1987